

ምዕራፍ 11

እግዚአብሔርም ሙሴንና አሮንን እንዲህ ብሎ ተናገራቸው።

2 ፤ ለእስራኤል ልጆች እንዲህ በሉአቸው። ከምድር እንስሶች ሁሉ የምትበሉአቸው እነዚህ ናቸው።

3 ፤ የተሰነጠቀ ሰኮና ያለውንና የሚያመሰክሩትን እንስሳ ሁሉ ብሉ።

4 ፤ ነገር ግን ከሚያመሰክሩት፤ ሰኮናቸው ስንጥቅ ከሆነው ከእነዚህ አትበሉም፤ ግመል ያመሰክራል፤ ነገር ግን ሰኮናው ስላልተሰነጠቀ በእናንተ ዘንድ ርኩስ ነው።

5 ፤ ሽኮኮ ያመሰክራል፤ ነገር ግን ሰኮናው ስላልተሰነጠቀ በእናንተ ዘንድ ርኩስ ነው።

6 ፤ ጥንቸልም ያመሰክራል፤ ነገር ግን ሰኮናው ስላልተሰነጠቀ በእናንተ ዘንድ ርኩስ ነው።

7 ፤ እርያም ሰኮናው ተሰንጥቋል፤ ነገር ግን ስለማያመሰክሩ በእናንተ ዘንድ ርኩስ ነው።

8 ፤ የእነዚህን ሥጋ አትበሉም፤ በድናቸውንም አትነኩም፤ በእናንተ ዘንድ ርኩሶች ናቸው።

9 ፤ በውኃ ውስጥ ከሚኖሩት ሁሉ እነዚህን ትበላላችሁ በውኆች በባሕሮችም በወንዞችም ውስጥ ከሚኖሩት ሁሉ ከንፍና ቅርፊት ያላቸውን ትበላላችሁ።

10 ፤ በውኆቹ ውስጥ ከሚንቀሳቀሱ፤ በውኆች ውስጥ የሕይወት ነፍስ ካላቸው ሁሉ፤ በባሕሮችና በወንዞች ውስጥ ከንፍና ቅርፊት የሌላቸው ሁሉ በእናንተ ዘንድ የተጸየፉ ናቸው።

11 ፤ በእናንተም ዘንድ የተጸየፉ ይሆናሉ፤ ሥጋቸውንም አትበሉም፤ በድናቸውንም ትጸየፋላችሁ።

12 ፤ ከንፍና ቅርፊትም የሌላቸው በውኃ ውስጥ የሚኖሩት ሁሉ በእናንተ ዘንድ የተጸየፉ ናቸው።

13 ፤ ከወፎችም ወገን የምትጸየፉአቸው እነዚህ ናቸው፤ አይበሉም፤ የተጸየፉ ናቸው፤

14 ፤ ንስር፤ ገዲ፤ ዓሣ አውጭ፤ ጭላት፤ ጭልፊት በየወገኑ፤

15 ፤ ቁራ ሁሉ በየወገኑ፤

16 ፤ ሰጎን፤ ጠላቋ፤ ዝዬ፤ በቋል በየወገኑ፤

17 ፤

18 ፤ ጉጉት፤ እርኩም፤ ጋጋኖ፤ የውኃ ዶር፤

19 ፤ ይብራ፤ ጥምብ አንሣ አምራ፤ ሽመላ፤ ሳቢሳ በየወገኑ፤ ጅንጁላቴ ወፍ፤ የሌሊት ወፍ።

20 ፤ የሚበርርም፤ በአራት እግሮችም የሚጮድ ተንቀሳቃሽ ሁሉ በእናንተ ዘንድ የተጸየፈ ነው።

21 ፤ ነገር ግን ከሚበርሩት፤ አራትም እግሮች ካሉአቸው፤ ከእግሮቻቸውም በላይ በምድር ላይ የሚዘልሉባቸው ጭኞች ካሉአቸው ተንቀሳቃሾች እነዚህን ትበላላችሁ።

22 ፤ ከእነርሱም እነዚህን ትበላላችሁ፤ አራቱን ዓይነት አንበጣዎች በየወገናቸው።

23 ፤ ነገር ግን የሚበርር፤ አራትም እግሮች ያሉት ተንቀሳቃሽ ሁሉ በእናንተ ዘንድ የተጸየፈ ነው።

24 ፤ በእነዚህም ርኩስ ትሆናላችሁ፤ የእነርሱንም በድን የሚነካ ሁሉ እስከ ማታ ርኩስ ነው።

25 ፤ ከእነርሱም በድን የሚያነሣ ሁሉ ልብሱን ይጠብ፤ እስከ ማታም ርኩስ ነው።

26 ፤ ሰኮናም ያለው፤ ነገር ግን ሰኮናው ያልተሰነጠቀ፤ የማያመሰክሩ እንስሳ ሁሉ በእናንተ ዘንድ ርኩስ ነው፤ እርሱን የሚነካ ሁሉ ርኩስ ነው።

27 ፤ በአራት እግሮቹ ከሚሄድ እንስሳ ሁሉ በመዳፎቹ ላይ የሚሄድ በእናንተ ዘንድ ርኩስ ነው፤ የእርሱን በድን የሚነካ ሁሉ እስከ ማታ ርኩስ ነው።

28 ፤ በድናቸውንም የሚያነሣ ልብሱን ይጠብ፤ እስከ ማታም ርኩስ ነው። እነርሱም በእናንተ ዘንድ ርኩሶች ናቸው።

29 ፤ በምድር ላይም ከሚንቀሳቀስ ተንቀሳቅሳሽ እነዚህ በእናንተ ዘንድ ርኩሶች ናቸው፤ ሙጭልጭላ፤ አይጥ፤ እንሽላሊት በየወገኑ፤

30 ፤ ኤሊ፤ አዞ፤ ገበሎ፤ አርጃኖ፤ እስስት።

31 ፤ ከሚንቀሳቀሱት ሁሉ በእናንተ ዘንድ ርኩሶች የሚሆኑ እነዚህ ናቸው። ከእነርሱም የሞተውን የሚነካ ሁሉ እስከ ማታ ርኩስ ነው።

32 ፤ ከእነርሱም የሞተውን የሚነካ በምንም ላይ ቢወድቅ እርሱ ርኩስ ነው፤ የእንጨት ዕቃ ወይም ልብስ ወይም ቁርባት ወይም ከረጢት ቢሆን የሚሠራበት ዕቃ ሁሉ እርሱ በውኃ ውስጥ ይደረግ፤ እስከ ማታም ርኩስ ነው፤ ከዚያም በኋላ ንጹሕ ይሆናል።

33 ፤ ከእነርሱም አንዳች በውስጡ የወደቀበትን የሽከላውን ዕቃ ሁሉ ስበሩት፤ በውስጡም ያለው ሁሉ ርኩስ ነው።

34 ፤ በእርሱ ውስጥ ያለው፤ ውኃም የሚፈስስበት የሚበላ መብል ሁሉ ርኩስ ነው፤ በዚህም ዕቃ ሁሉ ያለው

የሚጠጣ መጠጥ ሁሉ ርኩስ ነው።

35 ፤ ከእነዚህም በድን የሚወድቅበት ሁሉ ርኩስ ነው፤ እቶን ወይም ምድጃ ቢሆን ይሰባበራል፤ ርኩሶች ናቸው፤ በእናንተ ዘንድ ርኩሶች ይሆናሉ።

36 ፤ ነገር ግን ምንጩ፤ ጉድጓዱም፤ የውኃውም ኩሬ ንጹሐን ናቸው፤ በድናቸውን ግን የሚነካ ርኩስ ነው።

37 ፤ ከበድናቸውም በሚዘራ ዘር ላይ አንዳች ቢወድቅ እርሱ ንጹሕ ነው።

38 ፤ ነገር ግን በዘሩ ላይ ውኃ ቢፈስስበት፤ ከዚህ በኋላ ከበድናቸው አንዳች ቢወድቅበት፤ በእናንተ ዘንድ ርኩስ ነው።

39 ፤ ለመብል ከሚሆኑላችሁ እንስሶች የሞተ ቢኖር፤ በድኑን የሚነካ ሁሉ እስከ ማታ ርኩስ ነው።

40 ፤ ከበድኑም የሚበላ ልብሱን ያጥባል፤ እስከ ማታም ርኩስ ይሆናል፤ በድኑንም የሚያነሣ ልብሱን ይጠብ፤ እስከ ማታም ርኩስ ነው።

41 ፤ በምድርም ላይ የሚንቀሳቀስ ተንቀሳቃሽ ሁሉ የተጸየፈ ነው፤ አትብሉትም።

42 ፤ በሆዱ የሚሳብ፤ በአራትም እግሮች የሚሳብ፤ ብዙ እግሮችም ያሉት፤ በምድርም ላይ የሚንቀሳቀሱ ተንቀሳቃሾች ሁሉ የተጸየፉ ናቸውና አትብሉቸው።

43 ፤ በሚንቀሳቀሱ ተንቀሳቃሾች ሁሉ ሰውነታችሁን አታስጸይፉ፤ በእነርሱም እንዳትረክሱ ሰውነታችሁን አታርክሱባቸው።

44 ፤ እኔ እግዚአብሔር አምላካችሁ ነኝና፤ ሰውነታችሁን ቀድሱ፤ ቅዱሳንም ሁኑ፤ እኔ ቅዱስ ነኝና፤ በምድርም ላይ በሚሳብ ተንቀሳቃሽ ሁሉ ሰውነታችሁን አታርክሱ።

45 ፤ እኔ አምላካችሁ እሆን ዘንድ ከግብፅ ምድር ያወጣኋችሁ እግዚአብሔር ነኝ፤ እንግዲህ እኔ ቅዱስ ነኝና እናንተ ቅዱሳን ሁኑ።

46 ፤ የእንስሳና የወፍ፤ በውኃም ውስጥ የሚንቀሳቀስ የፍጥረት ሁሉ፤ በምድርም ላይ የሚንቀሳቀስ የፍጥረት ሁሉ ሕግ ይህ ነው።

47 ፤ በርኩስና በንጹሕ መካከል፤ የሕይወት ነፍስ ካላቸውም በምትበሉትና በማትበሉት መካከል እንድትለዩ ነው።